



**QORTI TAL-MAGISTRATI
(GHAWDEX) GURISDIZZJONI SUPERJURI**

**MAGISTRAT DR.
PAUL COPPINI**

Seduta tas-26 ta' Novembru, 2004

Citazzjoni Numru. 147/1998/1

Mary Rose Vella mart John,
Carmela Zahra mart Rokku, u
Joseph ahwa Vella .

VS

Michael Vella; Lucia Falzon mart Peter; ahwa Vella; u
b'degriet tas-26 ta' Awissu 1998 Lucy Falzon giet
nominata kuratrici Deputat sabiex tirrapprezenta lill-
imsiefra Angelo Vella u Rita mart Joseph Bartolo; u
b'degriet tas-26 ta' Awissu, 1998 Michael Vella gie
nominat kuratur Deputat sabiex jirrapprezenta lill-imsiefer
Emanuel, ilkoll ahwa Vella .

Il-Qorti ;

Rat ic-Citazzjoni li permezz tagħha l-atturi, wara li
ppremettew:

Kopja Informali ta' Sentenza

Illi fit-tlieta u ghoxrin ta' Jannar elf disa' mijas u sebgha u disghin mietet intestata omm il-partijiet kontendenti Maria Vella gia armla ta' Peter Vella ;

Illi l-istanti għadhom qed jiddeliberaw jekk jaccettawx l-eredita lilhom devoluta jew invece jirrinunzjawx għall-istess b'riserva għad-dritt tal-legittima ;

Illi qabel jieħdu d-decizjoni tagħhom l-atturi għandhom interess illi fil-massa ereditarja jidħlu l-beni kollha li kellha l-mejta ommhom ;

Illi b'kuntratt fl-atti tan-nutar Michael Refalo tal-erbgha ta' Dicembru elf disa' mijas u tnejn u tmenin il-mejta ommhom ittrasferiet lill-konvenut binha u hu l-partijiet kontendenti Michael Vella l-proprjeta' immobiljari hemm deskritta b'titulu ta' *datio in solutum* u versu l-valur u termini hemm pattwiti ;

Illi fid-data tal-imsemmi att il-proprjeta' ma kinitx għadha saret ta' Maria Vella billi din il-proprjeta' giet akkwistata minnha meta giet immessa fil-pussess tagħha permezz ta' att tan-Nutar Ino Mario Grech tat-tnejn u ghoxrin ta' Lulju elf disa' mijas u erbgha u disghin ;

Illi l-valur tal-proprjeta' immobiljari hekk koncessa u trasferita lill-konvenut Michael Vella kienet fir-realta' hafna iktar minn dak indikat fl-att ;

Illi mhux veru li l-konvenut irrenda s-servigi kuri u assistenzi imsemmija fl-istess att .

Talbu lill-konvenuti jghidu ghaliex m'għandhiex din il-Qorti :

1. Tiddeciedi u tiddikjara illi meta gie ppublikat il-kuntratt ta' *datio in solutum* fuq imsemmi li sar bejn omm il-kontendenti Maria Vella u l-konvenut Michael Vella l-proprjeta' immobiljari apparentement trasferita permezz tieghu ma kinitx tappartjeni, f'dak iz-zmien, lill-istess Maria Vella ;

Kopja Informali ta' Sentenza

2. Konsegwentement tiddikjara l-imsemmi kuntratt null billi *nemo dat quod non abet* u fin-nuqqas li l-Qorti tagħmel dan .

3. Tiddeciedi u tiddikjara illi l-kuntratt ta' *datio in solutum* fuq imsemmi huwa sostanzjalment donazzjoni simulata taht l-apparenza ta' trasferiment oneruz u għalhekk .

4. Tiddikjarah null bhala kuntratt oneruz u validu biss bhala donazzjoni .

B'riserva ta' kull azzjoni ohra spettanti lill-atturi u bl-ispejjez kontra il-konvenuti .

Rat id-Dikjarazzjoni tal-fatti ta' l-atturi kkonfermata bil-gurament ta' Mary Rose Vella .

Rat in-nota ta' l-eccezzjonijiet tal-konvenuti li eccepew illi :

1. Preliminarjament ic-citazzjoni odjerna hija nulla billi tikkontjeni talbiet illi huma kontradittorji għal-xulxin u illi reciprokament jeskludu wahda lil ohra; u qabel xejn l-atturi jridu jiddikjaraw jekk humiex se jinsistu fuq l-ewwel u t-tieni talba tagħhom għad-dikjarazzjoni ta' nullita' tal-kuntratt ta' *dation in solutum* ta' l-erbgha (4) ta' Dicembru elf disa' mijha u tnejn u tmenin (1982) minhabba l-allegata raguni li l-proprjeta' trasferita ma kienetx tappartjeni lil omm il-kontendenti Maria Vella fiz-zmien meta gie ippubblifik il-kuntratt jew fuq it-tielet u r-raba' talba tagħhom għad-dikjarazzjoni ta' l-istess kuntratt bhala wieħed validu biss bhala donazzjoni .

2. Illi fit-tieni lok u mingħajr pregudizzju ghall-premess, l-azzjoni ta' l-atturi hija kolpita bil-preskrizzjoni ai termini ta' l-Artikolu 2140 tal-Kap 16 tal-Ligijiet ta' Malta ;

3. Illi fit-tielet lok u dejjem mingħajr pregudizzju għas-suespost, peress illi l-attur qed jallegaw titolu provenjenti lilhom b'successjoni, għandhom igibu l-provi li l-immobбли li dwarha istitwew il-prezenti procedura giet regolarment inklusa fl-avviz tas-successjoni jew

Kopja Informali ta' Sentenza

f'dikjarazzjoni dwar trasferiment causa mortis skond il-Ligi, skond liema minnhom hi applikabbi .

4. Ili fil-meritu u minghajr pregudizzju għas-suespost, it-talbiet attrici huma infondati fid-dritt u fil-fatt stante illi l-fond in kwistjoni nghata bhala dota lil omm il-kontendenti Maria Vella ferm aktar minn tletin (30) sena qabel ma hija ghaddiet l-imsemmija proprieta' lil binha l-konvenut Michael Vella permezz tal-kuntratt ta' datio in solutum ta' l-erbgha (4) ta' Dicembru elf disa' mijja u tnejn u tmenin (1982) ;

5. Ili l-proprietà in kwistjoni tappartjeni esklussivament lil konvenut Michael Vella billi giet validament akkwistata minnu pacifikament u pubblikament u dan bl-akkwixxenza sahansitra ta' l-atturi ;

6. Ili l-konvenut Michael Vella rrenda servigi, kuri u assistenzi lil ommu Maria Vella stante illi huwa kien l-uniku wiehed li għal snin twal baqa' guvni u jħix ma' ommu filwaqt illi kienet oħtu Lucia Falzon illi fl-ahhar tlett snin ta' hajjet omm il-kontendenti hadet hsieb izzommha magħha u tirrendilha s-servigi, kuri u assistenzi kollha li kellha bzonn .

7. Salvi eccezzjonijiet ulterjuri fil-jedd u fil-fatt

Rat id-Dikjarazzjoni tal-fatti tal-konvenuti mahlufa minn Michael Vella .

Rat il-verbali tax-xhieda prodotti .

Rat is-sentenza *in parte* tagħha tal-5 ta' April 2001 dwar l-ewwel zewg talbiet ta' l-atturi li gew michuda .

Rat id-digriet tagħha ta' l-istess data fejn hatret l-ill-A.I.C. Joseph Mizzi bhala perit tekniku f'din il-kawza sabiex "jagħti stima tal-valur tal-proprietà in kwistjoni fi zmien li sar it-trasferiment indikat fic-citazzjoni."

Kopja Informali ta' Sentenza

Rat ir-relazzjoni ta' l-istess perit tekniku pprezentata fit-22 ta' Gunju 2001 u mahlufa fil-25 ta' Jannar 2002 .

Rat id-digriet tagħha tat-13 ta' Mejju 2004 fejn halliet il-kawza għal-lum għas-sentenza fuq it-talbiet l-ohra ta' l-atturi .

Rat in-noti ta' l-osservazzjonijiet rispettivi tal-kontendenti dwar dawn it-talbiet .

Rat l-atti l-ohra kollha tal-kawza, inkluzi l-verbali tax-xhieda prodotti u l-affidavits u dokumenti esebiti .

Ikkunsidrat :

Illi permezz ta' dawn id-domandi, l-atturi qed jitkolbu li jigi dikjarat illi l-kuntratt ta' *'datio in solutum'* tan-Nutar dottor Michael Refalo ta' l-4 ta' Dicembru 1982 (Dok. A) li bih ommhom, Maria Vella, kienet assenjat lil binha l-konvenut Michael Vella l-proprijeta' tal-fond numru seba' u erbghin (47) Triq Duru, n-Nadur, Ghawdex, bhala kumpens għas-serviġi allegatament resi minnu, huwa sostanzjalment donazzjoni simulata taht l-apparenza ta' trasferiment oneruz . Konsegwentement talbu wkoll illi l-istess kuntratt jigi dikjarat null bhala kuntratt oneruz u validu biss bhala donazzjoni .

In kontestazzjoni ta' dawn it-talbiet il-konvenuti jsostnu illi l-konvenut Michael Vella tassew rrenda servigi, kuri u assistenzi lil ommu Maria Vella, stante li kien l-uniku wieħed li għal snin twal baqa' guvni u jghix ma' ommu .

Il-kompli ta' din il-Qorti, f'dan l-istadju tal-proceduri, huwa għalhekk li tiddecidi jekk il-kuntratt *de quo* jistgħax tassew jitqies bhala wieħed ta' *datio in solutum* fejn allura l-konvenut Michael Vella jkun gie realment ikkumpensat għal serviġi resi lil ommu, inkella kienx biss donazzjoni simulata, li tkun saret biex jigu lesi d-drittijiet ereditarji ta' hutu fuq il-wirt ta' ommhom .

Huwa stabilit fid-dottrina legali li anke kuntratt ta' *datio in solutum* jista' jkun simulat . "..... **riteniamo possibile la**

frode nella datio in solutum . E qui ci troviamo d'accordo non solo col Maierini, ma con la dottrina e con la giurisprudenza . Il debitore, che non da' il vero oggetto dovuto, non adempie veramente l'obbligazione; piuttosto la trasforma, e da vita a un contratto nuovo, che esige il suo libero consenso e quello del creditore . Anche la datio in solutum e' dunque un atto animato dalla libera volonta' del debitore, molto piu' che dalla necessita' . Atto, a cui pero' non si adattano le osservazioni fatte per escludere l'applicazione della revocatoria ai pagamenti dei debiti civili scaduti . Vi si applicano piuttosto quelle concernenti il debitore sospeso da condizione . E' dunque possibile, che i pagamenti impropri siano talvolta fraudolenti.¹

Il-parametri stretti u rigoruzi li l-gurisprudenza stabilita mill-qrati tagħna biex l-azzjoni ta' impunazzjoni ta' kuntratti fuq il-bazi ta' simulazzjoni tigi exerċitata b'success, huma li :

"Is-simulazzjoni hija forma ta' frodi, u min jallegaha għandu jgib prova konkludenti u perswassiva tas-simulazzjoni .

Din il-prova ssir bi kwalunkwe mezz permess bil-ligi anke permezz ta' xhieda . Izda dan il-principju li l-prova tas-simulazzjoni trid tkun konkludenti u perswassiva, għandu jigi applikat b'rígur akbar meta jigi impunjat kuntratt pubbliku .

Fuq kolloġġ imbgħad għandha tirrizulta b'mod inekwivokabbli l-causa simulandi, b'mod li jekk il-prova ma tirnexxix, l-impunazzjoni taqa' .

Ix-xhieda ta' l-attur li jallega s-simulazzjoni għandha fiha nnifisha tigi meħuda bl-akbar cirkospezzjoni meta l-azzjoni tigi proposta wara l-mewt tal-persuna li l-attur jallega li riedet l-att simulat .

¹ Teoria Delle Obbligazioni nel Diritto Moderno Italiano vol. II para.

283 .

Biex ikun hemm simulazzjoni jrid ikun hemm ix-xjenza tal-partijiet kollha li jridu joholqu l-att simulat."²

Il-perit tekniku stabilixxa l-valur tal-fond trasferit, fis-sena e1f disa' mijà tnejn u tmenin (1982), meta sar il-kuntratt in kwistjoni, fis-somma ta' seba' telef lira maltija (Lm7000)³. Il-valur dikjarat miz-zewg partijiet għal dak il-kuntratt, u cioe' Maria Vella, omm il-kontendenti minn naħa u binha Michael Vella, wieħed mill-konvenuti prezenti, minn naħa l-ohra, kien ta' elfejn lira maltija (Lm2000)⁴, meta l-valur realistiku kien ta' tliet darbiet u nofs aktar . Dan minnu nnifsugia jaġhti ndikazzjoni ta' simulazzjoni u kif intqal f'sentenza f'kawza simili fejn diversi kuntratti bejn missier u whud minn uliedu gew attakkati bhala donazzjonijiet simulati, "... *fattur rilevanti u spiss determinanti f'kazi simili huwa l-valutazzjoni tal-fond trasferit u kif dan jikkompara mal-prezz attwalment imħallas.*⁵

Irid għalhekk jigi stabilit jekk dan il-kuntratt kien għal kollox simulat jew inkella kien haqqu kumpens . Jingħad fil-kuntratt relattiv illi l-fond in kwistjoni kien qed jingħata bhala kumpens għas-servi resi lil Maria Vella fl-ahhar ghaxar snin, u cioe' għalhekk bejn l-elf disa' mijà tnejn u sebghin (1972) u l-elf disa' mijà tnejn u temnin (1982) . Ghalkemm l-atturi jichdu illi huhom Michael Vella kien haqqu xi kumpens għal li seta' għamel ma 'ommu, rrizulta sodisfacentement illi dan kien għamel zmien twil jghin lill-genituri tieghu, partikolarment fix-xogħol tar-raba u ma' l-animali . Huwa zzewweg kbir u sakemm kien għadu guvni baqa' dejjem jghix mal-genituri . Ghalkemm kien jghin lill-missieru fix-xogħol kollu tieghu, ma kellux paga regolari . Irrizulta biss illi f'xi zmien mhux specifikat missieru xtralu xi bicca raba kbira tajba għal bini . Din sussegwentement (fl-1982) xatraha mingħandu Peter Falzon, ir-ragħel t'oħtu, ghall-prezz ta' hamest elef lira

² kollez. vol. xxxvii. ii. 797 .

³ Ara rapport peritali a fol. 68 tal-process .

⁴ ara kuntratt relattiv Dok. A a fol. 5 - 6 .

⁵ Joseph Vassallo et vs Carmel Vassallo et. Prim'Awla : 28.2.1995 .

maltija (Lm5000).⁶ Gie ammess mill-ahwa l-ohra kollha illi fl-istess perijodu ta' ghaxar snin illi dwarhom l-omm riedet tikkumpensa lil Michael Vella, hadd minnhom ma kien jaghti xi ghajnuna partikolari lill-ommhom, jew ghax kien imsiefer jew ghax kien altrimenti okkupat b'uliedu . Fil-fehma tal-Qorti ghalhekk gie sodisfacentement ippruvat illi l-konvenut Michael Vella f'dak il-perijodu tassew irrenda servigi li ommu hasset li kellha tikkumpensah taghhom .

Il-*quantum* ta' dan il-kumpens gie bonarjament u liberament determinat bejn il-kontraenti fuq il-kuntratt imsemmi ta' *datio in solutum*, meta gie dikjarat illi l-prezz tal-immobbl li kien qed jigi trsferit kien ta' elfejn lira maltija (Lm2000) . Huwa ghalhekk inutili ghall-konvenuti illi jargumentaw illi Michael Vella kien haqqu bhala kumpens izjed minn dak li gie attwalment iddikjarat, ghax kif tajjeb isostnu l-atturi fin-nota ta' sottomissionijiet responsiva taghhom, il-qorti ma titstax taghti forza lil kuntratt li huwa ex *admissis* kontra l-ligi, fejn allura l-valur reali jkun gie ridott biex jigu evazi t-taxxi dovuti.⁷ Lanqas huwa validu l-argument ta' l-istess atturi fis-sens illi l-perit tekniku ma hax in konsiderazjoni illi Maria Vella baqghet tirrisjedi fil-fond trasferit . Il-fond ghadda f'idejn Michael Vella bhala liberu u frank u hieles minn kwalunkwe usufrutt favur t'ommu . Jekk huwa ghazel li jhalli lill-ommu tibqa' tirrisjedi fl-istess fond, dan ghamlu buona grazzja tieghu u m'ghadu jnaqqas xejn mill-valur tieghu .

F'tali cirkostanzi jirrizulta ghalhekk illi, safejn il-fond in kwistjoni kien jiswa hamest elef lira maltija (Lm5000) aktar milli gie dikjarat illi kien il-valur tas-servigi resi mill-konvenut Michael Vella lil ommu, kien hemm donazzjoni simulata tal-valur ta' din is-somma fuq il-kuntratt kontestat . Ghaldaqstant il-kuntratt in kwistjoni għandu jitqies bhala donazzjoni simulata safejn jeccedi l-ammont dikjarat fuq l-istess kuntratt .

Għal dawn il-motivi, tiddecidi dwar it-tielet u raba' talba ta' l-atturi billi tiddikjara il-kuntratt ta' *datio in solutum* in atti

⁶ ara deposizzjoni ta' Peter Falzontat-13 ta' mejju 2004 a fol.138 - 151

⁷ ara Nota tat-30.9.2004 a fol.3 – 4 .

Kopja Informali ta' Sentenza

Nutar dr. Michael Refalo ta' l-4 ta' Dicembru 1982 bejn Maria Vella u binha l-konvenut Michael Vella bhala donazzjoni simulata ta' hamest elef lira maltija (Lm5000), li giet stabilita bhala d-differenza bejn il-valur dikjarat fuq l-istess kuntratt u dak li attwalment kien jiswa' il-fond hekk trasferit .

L-ispejjez, fic-cirkostanzi, għandhom jigu ssoportati kwanti għal kwart (1/4) mill-atturi u tliet kwarti (3/4) mill-konvenuti, barra dawk tas-sentenza *in parte* tagħha tal-5 ta' April 2001 li għandhom ikunu a karigu ta' l-atturi .

< Sentenza Finali >

-----TMIEM-----